

Врз основа на член 11 од законот за социјална заштита („Службен весник на РМ“ бр. 104/19 и 146/19 и „Службен весник на РСМ“ бр.275/19, 302/20, 311/20, 163/21, 294/21, 99/22, 236/22 и 65/23), член 22 став 1 точка 7 од Законот за локална самоуправа („Службен весник на РМ“ бр. 5/2002), член 21 став 1 точка 11 и член 15 став 1 точка 7 од Статутот на Општина Валандово, Советот на Општина Валандово на триесет и седмата редовна седница одржана на 27.09.2024 година, донесе

П РА В И Л Н И К

**за начинот на остварување на правото на користење на средства во вид на
еднократна парична помош и потребна документација за остварување на ова право**

Член 1

Со овој Правилник се пропишува начинот, критериумите, условите на остварување на правото на еднократна парична помош и висината на паричната вредност која ја доделува Општина Валандово.

Член 2

Право на користење на еднократна парична помош согласно одредбите од овој Правилник можат да остварат само физички лица, коишто се жители на Општина Валандово само еднаш во текот на календарската година.

Член 3

Барањето за остварување на правото на еднократна парична помош се доставува до Градоначалникот на Општина Валандово, преку Архивата на Општина Валандово.

Разгледувањето на барањето од одредбата на став 1 на овој член, нивната обработка како и постапување по истите, го врши 5-члена Комисија, формирана од страна на Градоначалникот на Општина Валандово.

Врз основа на приложената документација, пропишана со овој Правилник, Записникот од извршениот увид за утврдување на постоење на социјален ризик, како и врз основа на својот наод и мислење и/или извршена проценка на штета, Комисијата доставува до Градоначалникот Предлог за доделување на средства во вид на еднократна парична помош.

Член 4

Граѓаните кои поднесуваат барање за еднократна парична помош, потребно е кон барањето да поднесат комплетна документација во копија.

Член 5

Средствата за реализација на поднесените барања се планираат во Буџетот на Општина Валандово во соодветни буџетски програми на годишно ниво по претходно направена процена.

Член 6

Општина Валандово доделува еднократна парична помош за следниве категории на граѓани:

- физички лица кои се корисници на минимална социјална помош или се во состојба на социјален ризик а имаат потреба од лекување надвор од државата до 30.000,00 денари;
- физички лица кои се корисници на минимална социјална помош или се во состојба на социјален ризик а кои имаат потреба од лекување во државата до 15.000,00 денари;
- физички лица кои се корисници на минимална социјална помош и кои не се во редовен работен однос до 10.000,00 денари;
- физички лица кои имаат потреба од еднократна парична помош за починат член на потесно семејство, а кои се во состојба на социјален ризик до 15.000,00 денари
- поединци или семејства кои претрпеле штета од природна непогода (земјотрес, поплава, пожар и др.) на сопствен стамбен/помошен објект или преработувачки капацитет во земјоделството и тоа:

- Прва категорија - 30.000,00 денари;
- Втора категорија - 20.000,00 денари;
- Трета категорија - 10.000,00 денари.

Средствата од став 1 алинеја 1, 2, 3 и 4 на овој член може да се користат само еднаш во текот на една календарска година.

Член 7

Подносителот на барањето за доделување на еднократна парична помош, заради добивање на помошта, за себе и за семејството приложува:

1. Барање за доделување на средства во вид на еднократна парична помош;
2. Фотокопија на важечка лична карта;
3. Фотокопија од Трансакциска сметка;
4. Фотокопија на извод од матичната книга на умрените, за починат член на семејството - доколку барањето се однесува за состојба на социјален ризик поради смрт;
5. Медицинска документација за подолготрајно лекување во странство и потреба од медицинска интервенција за член од семејството (конзилијарно мислење од соодветна Клиника за потребата од лекување во странство и решение од Фондот за здравствено осигурување за утврдената партиципација) - доколку барањето се однесува за физички лица за кои е потребно медицинска интервенција со оперативен зафат или лекување надвор од државата;
6. Медицинска документација за лекување во здравствена установа (од матичен лекар, лекар-специјалист или отпускна листа) - доколку барањето се однесува за физички лица за кои е потребно лекување или медицинска интервенција со оперативен зафат во државата;
7. Потврда од Центарот за социјални работи за физички лица кои се корисници на гарантирана минимална помош и
8. Потврда од Агенцијата за вработување на Р.С. Македонија, за невработени физички лица (доколу се работи за состојба од социјален ризик поради невработеност).

Комисијата е должна, од подносителот на барањето да побара на увид во текот на постапката, оригинали за сите приложени фотокопии.

Недостатокот на некој од горенаведените документи, го исклучува барањето од можност за негова понатамошна обработка.

Член 8

Поединци или семејства кои претрпеле штета од природна непогода (земјотрес, поплава, пожар и др.), остварувањето на право на користење на средства во вид на еднократна парична помош се утврдува врз основа на:

1. Барање за доделување на средства во вид на еднократна парична помош;
2. Записник од надлежен орган за претрпена природна непогода (пожар, поплава, земјотрес).
3. Документ за докажување на сопственост/користење на недвижен имот (Имотен лист, Договор за закуп и др.)

Член 9

Со влегување во сила на овој Правилник престанува да важи Правилникот за начинот на остварување на правото на користење на средства во вид на еднократна парична помош и потребна документација за остварување на ова право бр.09-937/9 од 18.09.2019 година (Сл.гласник бр.11/19).

Започнатите постапки за остварување на правото на користење на средства во вид на еднократна парична помош до денот на влегување во сила на овој Правилник, ќе се реализираат согласно одредбите од Правилникот за начинот на остварување на правото на користење на средства во вид на еднократна парична помош и потребна документација за остварување на ова право бр.09-937/9 од 18.09.2019 година (Сл.гласник бр.11/19).

Член 10

Правилникот влегува во сила од денот на објавувањето во „Службен гласник на Општина Валандово“

Совет на Општина Валандово

Претседател

Владимир Марков

